



**QORTI CIVILI  
PRIM' AWLA**

**ONOR. IMHALLEF  
RAYMOND C. PACE**

Seduta tal-5 ta' Awwissu, 2010

Citazzjoni Numru. 1256/2009

**Emmanuel Bajada u Eve Patricia Bajada f'isimha  
proprju u f'isem is-socjeta` Mayfair Holdings Limited.**

**vs.**

**L-Avukat Generali ghall-Gvern ta' Malta u I-  
Kummissarju tal-Pulizija.**

**Il-Qorti,**

**I. PRELIMINARI.**

Rat ir-rikors ta' Emmanuel Bajada (70054M) u Eve Patricia Bajada (Passaport Ingliz bin-numru 701320959) f'isimha proprju u a nom u in rappresentanza tas-socjeta` Mayfair Holdings Limited datat 23 ta' Dicembru 2009 a fol. 1 tal-process fejn ippremettew:-

Illi r-rikorrenti Emmanuel Bajada gie akkuzat quddiem il-Qorti tal-Magistrati (Malta) bhala Qorti Istruttoria talli fit-13 ta' Mejju, 2005 u fix-xhur ta' qabel, b'diversi atti, ukoll jekk maghmulin fi zminijiet differenti izda li jiksru l-istess disposizzjoni tal-Ligi u li gew maghmula b'risoluzzjoni wahda, ghamel atti ta' *money laundering*.

Illi l-Qorti tal-Magistrati bhala Qorti ta' Gudikatura Kriminali wara ammissjoni tar-rikorrenti imputat sabet lill-istess rikorrenti imputat hati tal-akkuzi kif dedotti kontra tieghu u kkundannatu terminu ta' prigunerija ta' sentejn sospizi ghal erba' snin ai **termini tal-artikolu 28A tal-Kap. 9 tal-Ligijiet ta' Malta** kif ukoll ikkundannatu ghall-multa ta' hamsin elf ewro (€50,000).

Illi kemm ir-rikorrenti Emmanuel Bajada kif ukoll l-Avukat Generali appellaw mis-sentenza tal-ewwel Qorti.

Illi l-appell tal-Avukat Generali b'rikors prezentat minnu fl-4 ta' Gunju 2009, talab lil Qorti tal-Appell Kriminali sabiex tirriforma s-sentenza appellata fis-sens illi tikkonferma f'dik il-parti tas-sentenza fejn sabet lill-appellat tal-akkuzi hati kif migjuba kontrih u kkundannatu ghall-multa ta' hamsin elf ewro (€50,000) u tirrevokaha f'dik il-parti fejn ikkundannat lill-appellat ghall-piena ta' sentejn prigunerija sospizi ghal erba' snin u minflok tinfliggi piena karcerajra skont il-Ligi u tordna wkoll il-konfiska favur il-Gvern ta' Malta tal-oggetti kollha li dwarhom sar ir-reat u l-konfiska favur il-Gvern ta' Malta ta' kull flejjes jew projeta` mobbli u immobbli tal-hati.

Il-Qorti tal-Appell Kriminali cahdet l-appell tar-rikorrenti u laqghet l-appell tal-Avukat Generali limitatament billi rrifformat is-sentenza appellata billi *oltre l-piena* ta' sentenza ta' sentejn prigunerija sospizi ghal erba' snin u l-multa ta' hamsin elf ewro (€50,000) ordnat il-konfiska favur il-Gvern ta' Malta tal-oggetti li dwarhom sar ir-reat kif ukoll il-konfiska tal-ammont ta' erbat elef mijha u tnejn u disghin ewro u seba' u tmenin centezmu (€4,192.87) rappresentanti r-rikavat tar-reat ta' *money laundering* kif ukoll ta' kull projeta` mobbli u mmobbli ohra li tappartjeni lill-appellat jew li hija fil-pussess jew taht il-kontroll tieghu

skont ma jipprovdi **I-artikolu 3 (5) tal-Kapitolu 373 tal-Ligijiet ta' Malta.**

Illi dan ir-rikors qed isir *ai termini tal-artikolu 7 tal-Kap 373 tal-Ligijiet ta' Malta.*

Illi **I-artikolu 7 (1) tal-Kap 373 tal-Ligijiet ta' Malta** jghid illi "meta jkun sar ordni ta' konfiska taht **I-artikolu 3 (5)**, il-persuna misjuba hatja u kull persuna ohra li jkollha interess tista' tibda azzjoni ghal dikjarazzjoni li xi proprjeta` jew kull proprjeta` mobbli jew immobbbli hekk konfiskata ma tkunx profitti jew dhul minn ksur **tal-artikolu 3** jew b'xi mod iehor involuta fil-kummissjoni tar-reat ta' money laundering, u lanqas proprjeta`, akkwistata jew miksuba, direttament jew indirettament, minn jew permezz ta' xi profitti jew dhul bhal dawk".

Illi I-fond bl-indirizz 8, Block E, Manor Court, Tourist Street, Qawra nxtara mir-rikorrenti Emmanuel Bajada u Eve Patricia Bajada permezz ta' kuntratt ta' xiri datat it-28 ta' Mejju, 2004 (kuntratt anness u mmarkat bhal Dok "A").

Illi I-fond surreferit huwa r-residenza primarja tar-rikorrenti u nxtara ferm qabel gie kommess ir-reat mertu tas-sentenza li ordnat il-konfiska.

Illi r-rikorrenti konjugi Bajada hadu *loan* mill-HSBC f'isimhom personali sabiex inxtara I-fond surreferit (dokumenti annessi u mmarkati bhala Dok "B").

Illi I-fond surreferit ma jikkonsistix fi profitti jew dhul minn ksur **tal-artikolu 3 tal-Kap 373 tal-Ligijiet ta' Malta** jew b'xi mod iehor involuta fil-kummissjoni tar-reat ta' money laundering, u lanqas proprjeta`, akkwistata jew miksuba, direttament jew indirettament, minn jew permezz ta' xi profitti jew dhul bhal dawk.

Illi I-Hotel bl-isem ta' Adam's Guest House li jinsab f'Ross Street, San Giljan huwa proprjeta` tas-socjeta` Mayfair Holdings Limited (C 33931).

## Kopja Informali ta' Sentenza

Illi s-socjeta' Mayfair Holdings Limited għandha bhala azzjonijisti lil Eve Patricia Bajada li għandha ghaxart elef u hames mitt sehem (10,500) u lil Victor Bajada li għandu tliet elef u hames mitt sehem (3,500) (ara dokumenti annessi u mmarkati bhala Dok "C").

Illi l-uniku direttur tas-socjeta` surreferita hija r-rikorrenti Eve Patricia Bajada.

Illi l-propjeta' Adam's Guest House msemmija aktar qabel inxrat in parti permezz ta' *loan* li nghatat mill-Bank of Valletta lis-socjeta' rikorrenti liema *loan* thallset minn flus li kellha r-rikorrenti Eve Patricia Bajada l-Ingilterra (ara dokument anness u mmarkat bhala Dok "D").

Illi *inoltre*, is-socjeta` Mayfair Holdings Limited għad fadallha thallas mat-tletin elf liri Maltin (Lm30,000) ekwivalenti għal sebghin elf ewro (€70,000) rapprezentanti self li s-socjeta` rikorrenti hadet sabiex xtrat il-propjeta` Adam's Guest House imsemmija aktar qabel (ara dokument anness u mmarkat bhala Dok "F").

Illi r-rikorrenti Emmanuel Bajada m'għandu x'jaqsam xejn mas-socjeta` surreferita.

Illi għaldaqstant l-assi tas-socjeta` surreferita ma jikkonsistux fi profitti jew dhul minn ksur tal-**artikolu 3 tal-Kap 373 tal-Ligijiet ta' Malta** jew b'xi mod iehor involuta fil-kummissjoni tar-reat ta' *money laundering*, u lanqas proprjeta`, akkwistata jew miksuba, direttament jew indirettament, minn jew permezz ta' xi profitti jew dhul bhal dawk.

Illi s-safe deposit box bin-numru 37B mizmuma għand il-Bank of Valletta f'isem ir-rikorrenti konjugi Bajada tikkontjeni xi deheb u oggetti ohra li r-rikorrenti Emmanuel Bajada wiret mingħand missieru (ara dokument anness u mmarkat bhala Dok "E").

Illi s-safe deposit box surreferita infethet fis-sena elf disa' mijja u tmienja u disghin (1998), hafna qabel gie kommess ir-reat mertu ta' dan ir-rikors;

Illi ghaldaqstant l-oggetti li jinsabu gewwa s-safe deposit box surreferita ma jikkonsistux fi profitti jew dhul minn ksur tal-**artikolu 3 tal-Kap 373 tal-Ligijiet ta' Malta** jew b'xi mod iehor involuta fil-kummissjoni tar-reat ta' *money laundering*, u lanqas proprjeta`, akkwistata jew miksuba, direttament jew indirettament, minn jew permezz ta' xi profitti jew dhul bhal dawk.

Illi ghalhekk l-istess rikorrenti talbu lill-intimati jghidu ghaliex din il-Qorti m'ghandhiex:-

1. Tiddikjara li l-fond bl-indirizz 8, Block E, Manor Court, Tourist Street, Qawra, konfiskat bis-sentenza fuq citata, m'hawiex profit jew dhul mir-reati kontemplati fil-**Kap 373 tal-Ligijiet ta' Malta**.
2. Tiddikjara li l-assi tas-socjeta` Mayfair Holdings Limited u senjatament il-Hotel Adam's Guest House li tinsab f'Ross Street, San Giljan konfiskat bis-sentenza fuq citata, m'hawiex profit jew dhul mir-reati kontemplati fil-**Kap 373 tal-Ligijiet ta' Malta**.
3. Tiddikjara illi l-oggetti li jinsabu gewwa s-safe deposit box bin-numru 37B mizmuma għand il-Bank of Valletta f'isem ir-rikorrenti u l-mara tieghu, konfiskati bis-sentenza fuq citata, m'humiex profit jew dhul mir-reati kontemplati fil-**Kap 373 tal-Ligijiet ta' Malta**.
4. Konsegwentement tordna r-revoka tal-ordni tal-konfiska fuq l-istess assi hawn fuq imsemmija, u
5. Tagħti kull provvediment li jidhrilha xieraq u opportun.

Rat il-lista tax-xhieda u dokumenti esebiti a fol. 6 sa fol 28 tal-process.

Rat li din il-kawza kienet appuntata għas-smigh għas-seduta tal-14 ta' Jannar 2010.

## Kopja Informali ta' Sentenza

Rat ir-risposta tal-Avukat Generali u tal-Kummissarju tal-Pulizija datata 13 ta' Jannar 2010 a fol. 33 tal-process fejn eccepew:-

Illi t-talba tar-rikorrenti hija nfondita fil-fatt u fid-dritt u ghalhekk għandha tigi michuda.

Illi r-rikorrenti għandu jgib prova konkreta u sodisfacenti li l-propjretà` hekk konfiskata u li tagħha qiegħed jitlob ir-rilaxx ma tkunx profitt jew dhul minn ksur tal-**artikolu 3 tal-Att dwar il-Money Laundering (Kap 373 tal-Ligijiet ta' Malta)** jew b'xi mod iehor involut fil-kummissjoni tar-reat ta' *money laundering* u lanqas proprjeta` akkwistata jew miksuba, direttament jew indirettament, minn jew permezz ta' xi profiti jew dhul bhal dawk.

Salv eccezzjonijiet ulterjuri.

Bl-ispejjez.

Rat in-nota tal-Avukat Generali u tal-Kummissarju tal-Pulizija datata 20 ta' April 2010 a fol 42, li permezz tagħha *ai termini* tal-verbal ta' din l-Qorti tat-13 ta' April 2010 qed jesebixxu.

Rat in-nota ta' Emmanuel Bajada et datata 30 ta' April 2010 a fol 107 tal-process.

Rat il-verbali tas-seduti mizmuma quddiem il-Qorti fejn fis-seduta tat-30 ta' Gunju 2010 meta ssejħet il-kawza deħru Dr. Mark Vassallo u Dr. Chirs Cardona għar-rikorrenti prezenti, u Dr. Victoria Buttigieg ghall-intimat. *In vista* tac-cirkostanzi tal-kaz, il-Qorti ddifferiet il-kawza għass-sentenza għal 5 ta' Ottubru 2010 b'dan pero` li jekk il-proceduri kriminali (ghalkemm m'ghandhomx x'jaqsmu ma' din il-procedura) imsemmija fl-affidavit tal-iSpettur Raymond Aquilina jigu konkluzi b'decizjoni mill-Qorti tal-Magistrati fis-16 ta' Lulju 2010, id-difensuri obbligaw ruhhom mal-Qorti li jipprezentaw nota konguntiva biex jinfurmawha, u l-Qorti rriservat li tirrikkjama l-kawza biex tagħti sentenza f' Lulju.

Rat ir-rikors tal-atturi datat 30 ta' Lulju 2010 fejn talbu lill-Qorti sabiex jghogobha tirrikjama l-kawza fl-ismijiet fuq premessi ghal data vicina sabiex tigi deciza u dan taht dawk il-provvedimenti kollha li din l-Onorabbi Qorti jidhrilha xierqa u opportuni; u l-Qorti laqghet it-talba b'digriet moghti fit-30 ta' Lulju 2010 u rrikjamat il-kawza ghal 5 ta' Awwissu 2010.

Rat ix-xhieda kollha hemm mogtija.

Rat id-dokumenti esebiti.

Rat l-atti kollha l-ohra tal-kawza.

## **II. KONSIDERAZZJONIJIET.**

Illi jirrizulta li Emmanuel Bajada kien akkuzat fil-Qorti tal-Magistrati talli fit-13 ta' Mejju 2005 u fix-xhur ta' qabel, b'diversi atti, wkoll jekk maghmulin fi zminijiet differenti izda bi ksur tad-disposizzjoni tal-Ligi u li gew maghmula b'risoluzzjoni wahda ghamel atti ta' *money laundering* billi:-

- (1) ikkonverta jew ittrasferixxa proprieta' meta kien jaf li dik il-propjeta' kienet direttament jew indirettament inkisbet, jew mir-rikavat ta' attivita' kriminali, ghall-iskop ta' skopijiet ta' habi jew wira ta' haga b'ohra ta' origini tal-propjeta' jew ta' ghajuna lil xi persuna jew persuni involuti jew koncernati f'attivita' kriminali;
- (2) heba jew wera haga b'ohra tal-veri xorta, provenienza, lok, disposizzjoni, moviment ta' jeddijiet rigward, fi jew fuq propjeta' meta dan kien jaf li dik il-propjeta' kienet inkisbet direttament jew indirettamente minn attivita' kriminali jew minn att jew atti ta' partecipazzjoni f'attivita' kriminali;
- (3) akkwista propjeta' meta kien jaf li l-istess propjeta' kienet inkisbet jew originat direttament jew indirettamente minn attivita' kriminali jew minn att jew atti ta' partecipazzjoni f'attivita' kriminali;

- (4) ritenzjoni minghajr skuza ragonevoli ta' proprjeta' meta kien jaf li l-istess propjeta' kienet inkisbet jew originalat direttament jew indirettament minn attivita' kriminali jew minn att jew atti ta' partecipazzjoni f'attivita' kriminali;
- (5) ittenta jagħmel hwejjeg jew attivitajiet illegali fuq imsemmija.

Illi b'sentenza tal-Qorti tal-Magistrati (Malta) bhala Qorti ta' Gudikatura Kriminali presjeduta mil-Magistrat Antonio Giovanni Vella datata 21 ta' Mejju 2009, u wara ammissjoni da parte tal-imputat Emmanuel Bajada, u wara li l-Qorti sabet li l-imputat kien involva ruhu fit-tmexxija ta' zewg *guest houses* li kienu jintuzaw ghall-prostituzzjoni hemm indikati, liema attivita' damet sejra anqas minn xahrejn sa meta l-Pulizija intervjjenew f'Mejju 2005, u li r-rikavat mill-istess kien ta' Lm1,800 (€4,192.87) li minnhom nofs intuzaw ghall-hlas ta' kera ta' *guest house* minnhom, u għalhekk fuq ammissjoni sabet lill-imputat hati, u ikkundannatu ghall-prigunerija ta' sentejn sospizi għal 4 snin ai termini tal-**artikolu 28A tal-Kap. 9** u kkundannatu ukoll ghall-multa ta' hamsin elf ewro (€50,000).

Illi b'sentenza tal-Onorabbi Qorti tal-Appell Kriminali datata 24 ta' Settembru 2009 presjuduta mill-Onorevoli Mhallef Joseph Galea Debono fejn wara li *inter alia* sar appell mill-Avukat Generali li talab apparti l-imposizzjoni ta' piena karcerarja, ornat wkoll il-konfiska favur il-Gvern tal-oggetti kollha li dwarhom sar ir-reat u l-konfiska favur il-Gvern ta' kull flejjes jew propjeta' mobbli u mmobibli ohra tal-hati u dan skond ma jiprovd i-**artikolu 3 (5) (a) (b) u (c) tal-Kap. 373 tal-Ligijiet ta' Malta.**

Illi dwar dan il-Onorabbi Qorti tal-Appell Kriminali sostniet li:-

*“Għar-rigward tat-tieni aggravju dan jidher li hu bazat fuq l-**artikolu 3 (5) (a) (b) (c) tal-Kapitolo 373 tal-Ligijiet ta' Malta. Anki hawn kif kienet il-ligi fiz-zmien tal-kommissjoni tar-reat u anki meta l-appellat gie akkuzat quddiem il-Qorti***

*tal-Magistrati, s-subartikolu (5) ma kellhux is-sub-incizi (a) (b) u (c) u kien jiddisponi li:-*

*"Il-Qorti għandha, b'zieda ma kull piena li għaliha tista' tigi kundannata persuna misjuba hatja ta' reat ta' money laundering ....tordna t-tehid favor il-Gvern tar-rikavat ta' dik il-proprietà li l-valur tagħha ikun jikkorispondi għall-valur ta' dak ir-rikavat ....u kull proprieta' li tappartjeni lil, jew li tkun fil-pussess jew that il-kontroll ta' xi persuna misjuba hatja kif imsemmi qabel....sakemm ma jigix pruvat il-kuntrarju, jitqies lit kun inkisbet mir-reat ta' money laundering u tkun soggetta għall-konfiska jew tehid mill-Qorti."*

Illi abbazi ta' dan il-providement il-Qorti tal-Appell sostniet li għalhekk hija għandha tordna l-konfiska tar-rikavat tar-reat ta' money laundering li f'dan il-kaz kien ta' Lm1,800 ossia €4,192.87, kif ukoll il-konfiska "ta' kull proprietà li tappartjeni lil jew li qegħda fil-pussess tal-appellat, salv mbaghad id-dritt tal-appellat li jiprocedi b'rikors quddiem il-Qorti Civili, Prim'Awla għal dikjarazzjoni li dik il-proprietà mobbli jew immobbli hekk konfiskata ma kinitx rikavat jew profitt gej minn reat taht l-artikolu 3 tal-Kap. 373, jew hi b'xi mod involuta fir-reat ta' money laundering u li lanqas ma hi proprietà akkwistata, direttament jew indirettament minn xi profitti jew rikavat simili w dan skond ma jipprovd i-artikolu 7".

Illi abbazi ta' dan is-sentenza tal-Onorabbi Qorti tal-Appell Kriminali fis-sentenza tagħha oltre għall-piena imposta mill-Qorti tal-Magistrati ordnat il-konfiska tal-ammont ta' €4,192.87 rappresentanti r-rikavat tar-reat ta' money laundering kif ukoll li kull proprietà mobbli w immobbli ohra li tappartjeni lill-appellat jew li hija fil-pussess jew taht il-kontroll tieghu skond ma jipprovd i-**l-artikolu 3 (5) tal-Kap. 373 tal-Ligijiet ta' Malta** w salv id-dritt tal-appellat biex jagixxi skond i-**l-artikolu 7 tal-istess Kap. 373**.

Illi għalhekk saret il-procedura odjerna sabiex jigi dikjarat li l-fondi 8, Block E, Manor Court, Tourist Street Qawra, "Adams Guest House, Ross Street, St. Julians, u s-safe deposit box bin-numru 37 B mizmuma l-Bank of Valletta

f'isem ir-rikorrenti konjugi Bajada li fiha xi deheb u oggetti ohra li r-rikorrenti wiret minghand missieru mhumiex provenjenti minn profitt jew dhul mir-reat kontemplat fil-Kap. 373 li tieghu Emanuel Bajada instab hati fis-sentenzi fuq citati u li ghalhekk jkun hemm ordni ta' revoka ta' l-istess konfiska.

Illi dwar dan I-Avukat Generali eccepixxa li huwa oneru tar-rikorrenti li jipprova dan, u fil-verita' hekk huwa b'dan li rikorrenti għandhom jippruvaw li I-proprieta' konfiskata mhux derivanti mill-indikat reat u dan jista' jkun li jsir bil-mod indikat fis-sentenzi "**Aldo Saliba vs Avukat Generali**" u "**Alex Saliba vs Avukat Generali**" ( (P.A. (JA) – 12 ta' Marzu 2007- ghalkemm l-istess kienu jittrattaw dwar id-disposizzjoni tal-**artikolu 22C tal-Kap. 101.**

Illi mill-provi prodotti jirrizulta li l-fond 8, Block E, Manor Court, Tourist Street Qawra gie akkwistat mir-rikorrenti u martu b'kuntratt fl-atti tan-Nutar Elsa Cardona datat 28 ta' Mejju 2004 (Dok. "A") verso l-prezz ta' Lm55,000, li minnhom kien hemm self mal-Bank HSBC p.l.c. fl-ammont ta' Lm50,000. Illi jirrizulta li saru pagamenti I-Bank regolarmen u ma jirrizultax li dawn huma provenjenti mir-reat indikat fis-sentenza li sabet lir-rikorrenti hati skond id-disposizzjonijiet tal-ligi hemm citati – dwar dan jinghad li l-ammont indikat fis-sentenzi citati kwotati huwa ta' €4,192.87 , li nofshom jinghad li gie utilizzat sabiex tithallas kera ta' *guest house* mhux proprieta' tar-rikorrenti u allura ma hemm l-ebda konnessjoni bejn l-akkwist tal-istess proprieta' u introjtu mir-reat indikat.

Illi dwar il-proprieta' "Adams Guest House, Ross Street, St. Julians li din hija proprieta' tas-socjeta' Mayfair Holdings Limited u li l-azzjonisti tagħha huma Eve Bajada, li hija wkoll id-direttur tal-istess u Victor Bajada (Dok. "C") u jidher li s-socjeta' rikorrenti hadet self mingħand il-Bank of Valletta p.l.c. ta' Lm100,000 garantit *inter alia* b'ipoteka specjali fuq "Adams Guest House, Ross Street, St. Julians u dan skond kuntratt datat 31 ta' Awissu 2004 fl-atti tan-Nutar Mark Coppini (Dok. "D"), u wkoll li l-istess socjeta'

sselfet ammont ulterjuri ta' Lm30,000 minghand terzi u dan ukoll garantit b'ipoteka specjali fuq l-istess immobbl (kuntratt datat 31 ta' Awissu 2004 (Dok. "F"). Dwar dan jinghad l-istess haga li ntqalet fuq dwar l-immobbl li ohra, fis-sens li ma hemm ebda konnessjoni ta' xejn bejn irrikavat mir-reat relatat ma` dawn il-proceduri u l-akkwist tal-istess, biz-zieda li jirrizulta li r-rikorrenti Emmanuel Bajada personali ma għandu x'jaqsam xejn mal-istess socjeta' (ħlief li huwa partecipi fil-komunjoni tal-akkwisti ma' martu fl-azzjonijiet tal-istess socjeta'). F'dan il-kuntest ukoll l-azzjoni attrici giet ukoll pruvata u fil-verita' ma hija bl-ebda mod kontradetta mill-intimat.

Illi dwar is-safe deposit box bin-numru 37 B mizmuma l-Bank of Valletta fissem ir-rikorrenti konjugi Bajada li fiha xi deheb u oggetti ohra li r-rikorrenti wiret mingħand missieru, jirrizulta min-nota tar-rikorrenti datata 30 ta' April 2010 li l-istess oggetti kienu għand ir-rikorrenti ferm qabel id-data tar-reat indikat f'dawn il-proceduri u jirrizulta li tali safe deposit box ilha għand ir-rikorrenti mis-sena 1998 u allura t-talba tar-rikorrenti fuq l-istess qed ukoll tigi milqugha.

Illi fl-ahharnett dwar id-dokumenti esebiti mill-intimat u senjatament ir-relazzjonijiet ta' Dr. Anthony Cutajar fit-termini tal-inkarigu moghti lilu mill-Qorti tal-Magistrati ai termini tal-verbal ta' I-20 ta' Lulju 2006 fil-kompilazzjoni fl-ismijiet "Il-Pulizija vs Emmanuel Bajada" esebiti bhala Dok. "AG1" u Dok. "AG 2", jinghad li dawn bl-ebda mod ma jittrattaw il-proprietà mertu ta' dan ir-rikors u dan peress li l-istess relazzjonijiet jittrattaw is-socjetajiet E & M Bajada Limited u Bugbay Limited.

Illi għalhekk it-talbiet tar-rikorrenti kif dedotti qed jigu milqugha fis-sens hawn deciz.

### **III. KONKLUZJONI.**

Illi għalhekk għal dawn il-motivi, din il-Qorti, **taqta'** u **tiddeciedi**, billi filwaqt li tichad ir-risposta tal-intimati biss

## Kopja Informali ta' Sentenza

in kwantu l-istess hija b'xi mod inkonsistenti ma' dak hawn deciz, **tilqa' t-talbiet tar-rikorrenti** b'dan illi:-

1. Tiddikjara li l-fond bl-indirizz 8, Block E, Manor Court, Tourist Street, Qawra, konfiskat bis-sentenza fuq citata, m'huwiex profitt jew dhul mir-reati kontemplati fil-**Kap 373 tal-Ligijiet ta' Malta.**
2. Tiddikjara li l-assi tas-socjeta` Mayfair Holdings Limited u senjatament il-Hotel Adam's Guest House li tinsab f'Ross Street, San Giljan konfiskat bis-sentenza fuq citata, m'huwiex profitt jew dhul mir-reati kontemplati fil-**Kap 373 tal-Ligijiet ta' Malta.**
3. Tiddikjara illi l-oggetti li jinsabu gewwa s-safe deposit box bin-numru 37B mizmuma għand il-Bank of Valletta f'isem ir-rikorrenti u l-mara tieghu, konfiskati bis-sentenza fuq citata, m'humiex profitt jew dhul mir-reati kontemplati fil-**Kap 373 tal-Ligijiet ta' Malta.**
4. u 5. Konsegwentement tordna r-revoka tal-ordni tal-konfiska fuq l-istess assi hawn fuq imsemmija u tordna li din l-ordni tigi notifikata mir-rikorrenti lill-entitajiet/awtoritatijiet kollha kompetenti nkluz lid-Direttur tar-Registru Pubbliku ghall-iskop tal-**artikolu 7 (8) tal-Kap. 373** u in vista tat-tielet talba lill-Bank of Valletta plc.

Bl-ispejjez kontra l-intimati.

**Moqrija.**

**< Sentenza Finali >**

-----TMIEM-----